

श्रीसङ्कल्पकल्प द्रुमः

श्रीश्रीराधामदनगोपालो विजयते

वृन्दावनेश्वरि वयोगुणरूपलीला-
सौभाग्यकेलिकरुणाजलघेऽवयेहि ।
दासी भावानि सुखयानि सदा सकान्तां
त्वामालीभिः परिवृतामिदमेव याचे ॥ १ ॥

शुङ्गार्याणि भवतीमभिसारयाणि
वीक्ष्यैव कान्तवदनं परिवृत्य यान्तीम् ।
धृत्वाञ्चलेन हरिसन्निधिमानयानि
सम्प्राप्य तर्जनसुधां हृषिता भवानि ॥ २ ॥

पादे निपत्य शिरसानुनयानि रुष्टां
तां प्रत्यपाङ्गकलिकामपि चालयानि ।
तदोद्घयेन सहसा परिम्भयानि
रोमाञ्चकञ्चुकवतीमवलोकयानि ॥ ३ ॥

प्राणप्रिये कुसुमतल्पमलङ्कुरु त्व-
मित्यच्युतोकित्मकरन्दरसं धयानि ।
मां मुञ्च माधव सतीमिति गद्दार्थ-
वाचस्त्वैत्य निकटं हरिमाक्षिपानि ॥ ४ ॥

वामामुदस्य निजवक्षसि तेन रुद्धा-
मानन्दबाष्पतिमितां मुहुरुच्छलन्तीम् ।
व्यस्तालकां स्वलितवेणीमबद्धनीवीं
त्वां वीक्ष्य साधु जनुरेव कृतार्थयानि ॥ ५ ॥

तल्पे मयैव रचिते बहुशिल्पभाजि
पौष्णे निवेश्य भवतीं नननेति वाचम् ।
कृष्णं सुखेन रमयन्तमनन्तलीलं
वातायनात्तनयनैव निभालयानि ॥ ६ ॥

स्थित्वा बहिर्व्यजनयन्ननिबद्धडोरी-
पाणिर्विकर्षणवशान्मृदु बीजयानि ।

उत्तुङ्गकेलिकलितश्रमविन्दुजाल-
मालोपयानि मणितैः स्मितमुद्गीराणि ॥ ७ ॥

श्रीरूपमञ्जरिमुखप्रियकिङ्गरीणा-
मादेशमेव सततं शिरसा वहानि ।
तेनैव हन्त तुलसी परमानुकम्पा-
पानीभवानि करवाणि सुखेन सेवाम् ॥ ८ ॥

माल्यानि हारकटादिमृजा विचित्र-
वर्तिः शितांशुघुसृणागुरुचन्दनादि ।
वीटीर्लवङ्गखपुरादियुताः सखीभिः
सार्धं मुदा विरचयानि कलां प्रकाश्य ॥ ९ ॥

त्वां स्वस्तवेषवसनाभरणां सकान्तां
वीक्ष्य प्रसाधनविधौ द्रुतमुद्यताभिः ।
श्रीरूपरङ्गतुलसीरतिमञ्जरीभि-
र्दृष्टानयानि तव संमुखमेव तानि ॥ १० ॥

त्वामाशिखाचरणमूढविचित्रवेषां
स्प्रष्टुं पुनश्च धृततृष्णमवेक्ष्य कृष्णम् ।
आयान्तमेव विकटभ्रूकुटीविभङ्ग-
हुङ्कृत्युदञ्चितमुखी विनिवर्तयानि ॥ ११ ॥

तत्रैत्य विस्मयवतीं ललितां प्रतीह
साध्वीत्वकण्टकविनिष्कमनार्थमस्याः ।
प्रासं न्यसिद्धदयि मामियमेव धूर्ते-
त्युक्तिं हरेः स्वहृदयं रसयानि नित्यम् ॥ १२ ॥

निष्कम्य कुञ्जभवनाद्विपिने विहर्तुं
कान्तैकबाहुपरिब्धतनुं प्रयान्तीम् ।
त्वामालीभिः सह कथोपकथाप्रफुल्ल-
वक्रामहं व्यजनपाणिरनुप्रयाणि ॥ १३ ॥

गायानि ते गुणगणांस्तव वर्त्म गम्यं
पुष्पास्तरैर्मृदुलयानि सुगन्धयानि ।
सालीततिः प्रतिपदं सुमनोऽतिवृष्टिं

स्वामिन्यहं प्रतिदिशं तनवानि बाढम् ॥ १४ ॥

प्रेषस्वपानि कृतकौसुमहार काशी
केयूरकुण्डलकिरीटविराजिताङ्गीम् ।
त्वां भूषयाणि पुनरात्मकवित्वपुष्टै-
रास्वादयानि रसिकालिततीरिमानि ॥ १५ ॥

चन्द्रांशुरूप्यसलिलैरवसित्तरोध-
स्यञ्चत्कदम्बसुरभावलिंगीतकीर्ति ।
आरब्धरासरभसां हरिणा सह त्वां
तत्पाठितैव विदुषी कल्यानि वीणाम् ॥ १६ ॥

रासं समाप्य दयितेन समं सखीभि-
र्विश्रान्तिभाजि नवमालितिकानिकुञ्जे ।
त्वय्यानयानि रसवत्करकाश्ररम्भा-
द्राक्षादिकानि सरसं परिवेषयाणि ॥ १७ ॥

तल्पे सरोजदलवः समनङ्गकेलि-
पर्यासमाप्तकल्या रचितं तुलस्या ।
त्वां प्रेयसा सह रसादधिशाययानि
ताम्बूलमाशायितुमुल्बनमुल्सानि ॥ १८ ॥

संवाहयानि चरणावलकैः स्पृशानि
जिग्राणि सौरभसमूढचमत्क्रियाव्यिः ।
अक्षणोर्दधान्युरसिजौ परिरम्भयानि
चुम्बान्यलक्षितमवेक्षितसौकुमार्याः ॥ १९ ॥

अन्ते निशस्तनुतरप्रसृतालकाल्या
ताडङ्कहारततिगन्धवहायमुक्ताः ।
प्रेषस्य ते तव च संग्रथिता निभाल्य
तत्रानयानि परमाप्तसखीः प्रबोध्य ॥ २० ॥

ता दर्शयानि सुखसिन्धुषु मज्यानि
ताभ्यः प्रसादमतुलं सहसाम्नवानि ।
तन्मूरुपादिरणितैर्गतसान्द्रनिद्रां
शश्योत्थितां सचकितां भवतीं भजानि ॥ २१ ॥

हे स्वामिनि प्रियसरवीत्रपयाकुलाया
कान्ताङ्गतस्तव वियोकुमपारयन्त्याः ।
उद्भून्थयान्यलक्षुण्डलमाल्यमुक्ता-
ग्रन्थं विचक्षणतयाङ्गुलिकौशलेन ॥ २२ ॥

नाशाग्रतः श्रुतियुगाच्च वियोजयानि
तद्भूषणं मणिसरांस्तु विसूत्रयाणि ।
प्राणार्बुदादधिकमेव सदा तवैकं
रोमापि देवि कलयानि कृतावघाना ॥ २३ ॥

त्वां सालिमात्मसदनं निभृतं ब्रजन्तीं
त्यक्तवा हरेनुपथं तदलक्षितैत्य ।
तं खण्डितामनुनयन्तमवेक्ष्य चन्द्रां
तद्वृत्तमालिततिसंसदि वर्णयानि ॥ २४ ॥

प्रक्षालयानि वदनं सलिलैः सुगन्धै-
र्दन्तात्रसालजदलैस्तव धावयानि ।
निर्णेजयानि रसनां तनुहेमपत्र्या
सन्दर्शयानि मुकुरं निपुणं प्रमृज्य ॥ २५ ॥

स्नानाय सूक्ष्मवसनं परिधापयानि
हाराङ्गदाद्यप्यङ्गादवतारयाणि ।
अभ्यञ्जयाण्यरुणसौरभहृदयैलै-
र्वर्तयानि नवकुङ्गुमचन्द्रचूर्णैः ॥ २६ ॥

नैरैर्महासुरभिभिः स्नपयानि गात्रा-
दम्भांसि सूक्ष्मवसनैरपसारयाणि ।
केशान्जवादगुरुधूमकुलेन यत्ना-
दाशोषयाणि रभसेन सुगन्धयानि ॥ २७ ॥

वासो मनोभिरुचितं परिधापयानि
सौवर्णकङ्गतिकया चिकुरानिवशोध्य ।
गुम्फानि वेणीममलैः कुसुमैर्विचित्रा-
मग्रे लसच्चमरिकामणिजातभाताम् ॥ २८ ॥

चूडामणिं शिरसि मौक्तिकपत्रपास्यां
भाले विचित्रतिलकं च मुदारचर्य ।
अङ्गत्वाक्षिणी श्रुतियुगं मणिकुण्डलाढ्यं
नासामलङ्घतवर्तीं करवाणि देवि ॥ २९ ॥

गण्डद्वये मकरिके चिबुके विलिख्य
कस्तुरिकेष्टपृष्ठं कुचयोश्च चित्रम् ।
बाहोस्तवाङ्गदयुगं मणिबन्धयुगमे
चूडा मसारकलिताः कलयानि यत्तात् ॥ ३० ॥

पाण्यङ्गुलीः कनकरत्नमयोर्मिकाभि-
रभ्यर्चयानि हृदयं पदकोत्तमेन ।
मुक्तोतकञ्जुलिकयोरसिजौ विचित्र-
माल्येन हारनिचयेन च कण्ठदेशम् ॥ ३१ ॥

काञ्च्या नितम्बमर्थहंसकनूपुराभ्यां
पादाम्बुजे दलततिं क्वणदङ्गुरीयैः ।
लाक्षारसैररुणमप्यनुरञ्जयानि
हे देवि तत्तलयुगं कृतपुण्यपुञ्जा ॥ ३२ ॥

अङ्गानि साहजिकसौरभयन्त्यथानि
देव्यर्चयानि नवकुङ्गुमचचैव ।
लीलाम्बुजं करतले तव धारयाणि
त्वां दर्शयानि मणिदर्पणमर्पयित्वा ॥ ३३ ॥

सौन्दर्यमङ्गुतमवेक्ष्य निजं स्वकान्त-
नेत्रालिलोभनमवेत्य विलोलगात्रीम् ।
प्राणाबुद्दिन विघुवर्तिकदीपकैश्च
निर्मज्जयानि नयनाम्बुनिमज्जिताङ्गी ॥ ३४ ॥

गोष्ठेश्वरीप्रहितया सह कुन्दवल्ल्या
प्राभातिकप्रियतमाशनसाधनाय ।
यान्तीं समं प्रियसखीभिरनुप्रयाणि
ताम्बूलसम्पुटमणिव्यजनादिपाणिः ॥ ३५ ॥

गोष्ठेश्वरीसदनमेत्य पदे प्रणम्य

तस्यास्तदाप्तभविकां त्रपयावृटाङ्गीम् ।
ग्रातं तया शिरसि तन्नयनाम्बुसिक्तां
त्वां वीक्ष्य तामहमपि प्रणमामि भक्त्या ॥ ३६ ॥

मूर्त तपोऽसि वृषभानुकुलस्य भाग्यं
गेहस्य मेऽसि तनयस्य च मे वराङ्गि ।
नैरुज्यदास्यमृतपाणिरभूवरेण
दुर्वाससो यदिति तद्वचसा हसानि ॥ ३७ ॥

स्नातानुलिप्तवपुषो दयितस्य तस्य
तात्कालिके मधुरिमन्यतिलोलिताक्षीम् ।
स्वामिन्यवेत्य भवतीं क्वचन प्रदेशे
तत्रैव केन च मिषेण समानयानि ॥ ३८ ॥

प्रक्षालयानि चरणौ भवदङ्गतः सङ्घ-
माल्यादि पाकरचनानुपयोगि यत्तत् ।
उत्तारयाणि तदिदं तु तवास्त्वति त्व-
द्वाचोल्लसानि विकसन्मधुमाधवीव ॥ ३९ ॥

पक्त्वास्थितां मधुरपायसशाकसूप-
भाजिप्रभृत्यमृतानिन्दचतुर्विधान्नम् ।
त्वां लोकयानि नननेति मुहुर्वदन्तीं
गोष्ठेशयापि परिवेषयितुं निदिष्टाम् ॥ ४० ॥

तृस्युत्थितां प्रियतमाङ्गरुचिं धयन्त्या
वातायन्तार्पितदृशः सहसोल्लसन्त्याः ।
आनन्दजद्युतितरङ्गभरे मनोज-
मञ्जुकृते तव मनो मम मज्जयानि ॥ ४१ ॥

राघे तवैव गृहमेतदहं च जाते
सूनोः शुभे किमपरां भवतीमवैमि ।
तद्गुड्क्षव सम्मुखमिति ब्रजपाणिरा त्व-
द्वंक्रे स्मितं स्वहृदयं रसयानि नित्यम् ॥ ४२ ॥

यान्तं वनाय सखीभिः सममात्मकान्तं
पित्रादिभिः सरुदितैरनुगम्यमानम् ।

वीक्ष्यासगौरवगेहां दिननाथपूजा-
व्याजेन लब्धगहनां भवतीं भजानि ॥ ४३ ॥

कान्तं विलोक्य कुसुमावचये प्रवृत्ता-
मादाय पत्रपुटीकामनुयान्यहं त्वाम् ।
का तस्करीयमिति तद्वचसा न कापी-
त्युक्त्या सहार्पितदशं भवतीं स्मराणि ॥ ४४ ॥

पुष्पाणि दर्शय कियन्ति हृतानि चौरी-
त्युक्त्यैव पुष्पपुटिकामपि गोपयानि ।
तद्वीक्ष्य हन्त मम कक्षतले क्षिपन्तं
पाणिं बलात्तमभिमृश्य भवानि दूना ॥ ४५ ॥

रक्षाद्य देवि कृपया निजदासिकां मा-
मित्युच्चकातरगिरा शरणं व्रजानि ।
किं धूर्त दुःखयसि मज्जनमित्यमुष्य
बाहुं करेण तुदर्तीं भवतीं श्रयाणि ॥ ४६ ॥

त्यक्त्यैव मां भवदुरःकवचं विखण्डय
प्राप्तां श्रजं तव गलात्स्वगले निधाय ।
पुष्पाणि चौरि मम किं तव कण्ठहेतो-
स्तत्कण्ठमेव सुभृशं परिपीडयानि ॥ ४७ ॥

राजास्ति कन्दरतले चल तत्र धूर्ते
तस्याङ्गैव सहसा च विवस्त्रयिष्ये ।
तां वीक्ष्य हृष्यति स चेन्निजदिव्यमुक्ता-
मालां प्रदास्यति ललाटतटे मदीये ॥ ४८ ॥

दोषो न ते ब्रजपतेस्तनयोऽसि तस्य
दुष्टस्य यन्नरपतेः खलु सेवकोऽभूः ।
तद्वृद्धिरीद्वगभवन्मम चात्र साध्या
भाले किमेतदभवल्लिखितं विधात्रा ॥ ४९ ॥

इत्यादिवाङ्मयसुधामहह श्रुतिभ्यां
स्वाभ्यां धयान्युदरपूरमथेक्षणाभ्याम् ।
रूपामृतं तव सकान्ततया विलास-

सीधुं च देवि वितराण्यथ मादयानि ॥ ५० ॥

प्रेषे सरस्यभिनवां कुसुमैर्विचित्रां
हिन्दोलिकां प्रियतमेन सहाधिरूढाम् ।
त्वां दोलयान्यथ किराणि परागराजि-
र्गयानि चारुमहतीमपि वादयानि ॥ ५१ ॥

वृन्दावने सुरमहीरुहयोगपीठे
सिंहासने स्वरमणेन विराजमानाम् ।
पाद्याद्यर्घूपविद्युदीपचतुर्विधान्न-
स्त्रग्भूषणादिभिरहं परिपूजयानि ॥ ५२ ॥

गोवधनि मधुवनेषु मधूत्सवेन
विद्रावितात्रपसर्वीशतवाहिनीकाम् ।
पिष्ठात युद्धमनु कान्तजयाय यान्तीं
त्वां ग्राहयाणि नवजातुष्कूपिकालीः ॥ ५३ ॥

अग्रे स्थितोऽस्मि तव निश्चय एव वक्ष
उद्घाटय कन्दुकचयं क्षिप चेद्वलिष्ठा ।
उद्घाटय कञ्चुकमुरः किल दर्शयन्ती
त्वं चापि तिष्ठ यादि ते हृदि वीरतास्ति ॥ ५४ ॥

यत्कथ्यसे तदयमेव तव स्वभावो
यत्पूर्वजन्मनि भवानजितः किलासीत् ।
मिथ्यैव तत्यदिह भोः कतिशो जितोऽभू-
र्मात्कङ्करीभिरपि तद्विगतत्रपोऽसि ॥ ५५ ॥

इत्येवमुत्पुलकिनी कलयानि वाचः
सिञ्चानकङ्कणझनतकृतदुन्दुभीकम् ।
युद्धं मुखामुखि रदारदि चारुबाहु-
बाहव्यमन्दनरवरानखरि स्तुवानि ॥ ५६ ॥

कस्याद्विदद्विनृपदीव्यदुपत्यकायां
स प्रेयसि त्वयि सर्वीशतवेष्टितायाम् ।
विश्रान्तिभाजि वनदेवतयोपनीता-
नीष्टानि सीधुचषकाणि पुरा दघानि ॥ ५७ ॥

हा किं किं किं धधरणी घुघूर्णतीयं
धाधाधावति भयाद्विवृक्षपुञ्जः ।
भीभीभीरुरहमत्र कथं जिजीवा-
म्येवं लगिष्यसि सदा दयितस्य कण्ठे ॥ ५८ ॥

त्वत्स्वामिनी प्रलपतीयमिमां गदेन
हीनां करोमि कलयात्र निरेहि नेतः ।
इत्युक्तिसीधुरसतर्पितहृत्तदैव
निष्कम्य जाल विततौ विद्धानि नेत्रे ॥ ५९ ॥

ग्राणाक्षिकर्णवदने जलसेकतत्या
कृष्णस्त्वया जित इतः सहसा निमज्ज्य ।
ग्राहो भवन्स खलु यत्कुरुते स्म तत्तु
वेदान्यहं तव मुखाम्बुजमेव वीक्ष्य ॥ ६० ॥

अभ्यञ्जयानि ससखीदयितां सहालि-
स्त्वां स्नापयानि वसनाभरणौर्विचित्रम् ।
शुङ्गरयाणि मणिमन्दिर पुष्पतल्पे
सम्भोजयानि करकाद्यथ शाययानि ॥ ६१ ॥

वाणीरकुञ्ज इह तिष्ठति देवी निहु-
त्य मृग्यसि कथं तदितः परत्र ।
सत्यामिमां मम गिरं तमविश्वसन्तं
यान्तं मयि प्रदर्श्य भवती हर्षयाणि ॥ ६२ ॥

स्वामिन्यमूत्रहरिरस्ति कदम्बकुञ्जे
निहुत्य मृग्यसि कथं तदितः परत्र ।
सत्यामिमां मम गिरं खलु विश्वसत्याः
पाणौ जयं तव नयानि तमामृवत्याः ॥ ६३ ॥

राघे जिता च जयिनी च पर्णं न दातु-
मादातुमप्यहह चुम्बनमीशिषे त्वम् ।
नाशेषचुम्बमधुराधरपानतोऽन्यं
द्यूते ग्लहं रसविदः प्रवरं वदन्ति ॥ ६४ ॥

गोवर्धनेऽत्र मम कापि सखी पुलिन्द-
कन्यास्ति भृङ्गयतिरां निपुणेष्टशोऽर्थे ।
मद्राह्यदेयपणवस्तुनि मन्त्रियुक्ता
सा ते गृहीष्यति च दास्यति चोपगृहम् ॥ ६५ ॥

उत्तरेत्थमात्मदयितं प्रति वक्ष्यसे मां
याहीत्यथोत्पुलिकिनी द्रुतपादपाता ।
तामानयान्युप मुकुन्दमथासयानि
तं लज्जयानि सुमुखीरति हासयानि ॥ ६६ ॥

स्वीया किल व्रजपुरे मुरली तवैका
प्राभून् तामपि भवानवितुं स्वभार्यम् ।
सा लम्पटापि भवतोऽधरसीधुसिक्ता-
प्यन्यं पुमांसमिह मृग्यति चित्रमेतत् ॥ ६७ ॥

वंशीं सर्तीं गुणवतीं सुभगां द्विषन्त्योऽ
साध्व्यो भवत्य इह तत्समतामलब्धाः ।
तां क्वापि बन्धमनयंस्तदहं भुजाभ्यां
बद्धैव वः शिखरिगहरगाः करोमि ॥ ६८ ॥

इत्यागतं हरिमवेक्ष्य रहस्तदीय-
कक्षादहं मुरलिकां सहसा गृहीत्वा ।
तां गोपयानि तदलक्षितमात्तचित्र-
पुष्पेषु सङ्गररसां कलयानि च त्वाम् ॥ ६९ ॥

ब्रह्मन्निमामनुगृहाण भवन्तमेव
भास्वन्तमर्चीयतुमिच्छति मे स्तुषेयम् ।
इत्यार्यया प्रणमितां धृतविप्रवेशे
कृष्णोऽपितां च भवतीं स्मितभाग्भजानि ॥ ७० ॥

यान्तीं गृहं स्वगुरुनिघ्नतयातिलौल्यात्
कान्तावलोकनकृते मिषमामृशन्तीम् ।
दूरेऽनुयानि यदतोऽनुविवर्तितास्या-
मेहीति वक्ष्यसि तदास्यरुचो धयन्ती ॥ ७१ ॥

गेहागतां विरहिणीं नवपुष्पतल्पे

त्वां शाययानि परतः किल मुमुरा भात् ।
तस्मात्परत्र शयनं विसपुञ्जवः स-
मध्याशयानि विघुचन्दनपङ्कलिसाम् ॥ ७२ ॥

आकर्ष्य चन्दनकलाकथितं ब्रजेशा-
सन्देशमुत्सुकमतेः सरसा सहाल्याः ।
सायन्तनाशनकृते दयितस्य नव्य-
कर्पूरकेलिबटकादिविनिर्मितौ ते ॥ ७३ ॥

लिम्पानि चुल्लिमथ तत्र कटाहमच्छ-
मारोहयाणि दहनं रचयानि दीप्तम् ।
निराज्यरवण्डकदलीमरिचेन्दुसीरि-
गोधूमचूर्णमुखवस्तु समानयानि ॥ ७४ ॥

अत्यद्धुतं मलयजद्रवसेकतत्या
वृद्धिं जगाम यदिदं विरहानलौजः ।
कर्पूर केलीबटकावलिसाधनाग्नि-
ज्वालेन शान्तिमनयत्तदिति ब्रुवाणि ॥ ७५ ॥

धूलिर्गवां दिशमरुद्ध हरेः सहाम्बा-
रावेत्युदन्तमतुलं मधु पाययानि ।
तत्पानसंमदनिरस्तसमस्तकृत्यां
त्वामुत्थितां सहगणामभिसारयाणि ॥ ७६ ॥

तत्कृष्णवर्त्मनिकटस्थलमानयानि
निर्वापयाणि विरहानलमुन्नतं ते ।
आयात एष इति वल्लिनिगृदगात्री-
माकृष्य मह्यमहेश्वरि कोपयानि ॥ ७७ ॥

श्रीकृष्णदृढ़मधुलिहौ भवदास्यपद्म-
माघापयाण्यतितृष्णन्तव दृक्कोरीम् ।
तद्वक्त्रचन्द्रविकसत्स्मितधारयैव
संजीवयानि मधुरिम्ण निमज्जयानि ॥ ७८ ॥

वैवश्यमस्य तव चाद्धुतमीक्षयाणि
त्वामानयानि सदनं ललितानिदेशात् ।

कर्पूरकेल्यमृतकेलिततिं प्रदातुं
गोष्ठेश्वरीमनु सराणि समं सखीभिः ॥ ७९ ॥

गत्वा प्रणम्य तव शं कथयानि देवि
पृष्ठा तयाथ बटकावलिं भोक्षयित्वा ।
तां हर्षयाणि भवद्द्वृतसदृणाली-
स्तत्कीर्तिताः सवयसे शृणवानि हृष्टा ॥ ८० ॥

वीक्ष्यागतं तनयमुन्नतसम्भ्रमोर्मि-
मग्नां स्तनाक्षिपयसामभिषिच्य पूरैः ।
अभ्यञ्जनादिकृतये निजदासिकास्ता
मां चापि तां निदिशतीं मनसा स्तवानि ॥ ८१ ॥

स्नानानुलेपवसनाभरणीचित्र-
शोभस्य मित्रसहितस्य तया जनन्या ।
स्नेहेन साधु बहुभोजितपायितस्य
तस्यावशेषितमलक्षितमाददानि ॥ ८२ ॥

तेनैव कान्तविरहज्वरभेषजेन
तात्कालिकेन तदुदन्तरसेन चापि ।
आगत्य साधु शिशिरीकरवाणि शीघ्रं
त्वन्नेत्रकर्णरसनाहृदयाणि देवि ॥ ८३ ॥

स्नानाय पावनतडागजले निमग्नां
तीर्थान्तरे तु निजबन्धुवृतो जलस्थः ।
संमज्ज्य तत्र जलमध्यत एत्य स त्वा-
मालिङ्ग्य तत्र गत एव समुत्थितः स्यात् ॥ ८४ ॥

तन्नो विदुर्निकटगा अपि ते ननन्द-
स्वस्वादयो न किल तस्य सहोदराद्याः ।
ज्ञात्वाहमुत्पुलकितैव सहालिरेत-
चातुर्यमेत्य ललितां प्रति वर्णयामि ॥ ८५ ॥

उद्यानमध्यवलभीमधिरुद्य तत्र
वातायनार्पितदृशं भवतीं विधाय ।
सन्दर्श्य तत्प्रियतमं सुरभीरुहान-

मानन्दवारिधिमहोर्मिषु मज्जयानि ॥ ८६ ॥

गत्वा मुकुन्दमथ भोजितपायितं तं
गोष्ठेशया तव दशां निभृतं निवेद्य ।
सङ्केतकुञ्जमधिगत्य पुनः समेत्य
त्वां ज्ञापयान्ययि तदुत्कलिकाकुलानि ॥ ८७ ॥

त्वां शुक्लकृष्णरजनीसरसाभिसार-
योग्यैर्विचित्रवसनाभरणैर्विभूष्य ।
प्रापय्य कल्पतरुकुञ्जमनञ्जसिन्धौ
कान्तेन तेन सह ते कलयानि केलीः ॥ ८८ ॥

हे श्रीतुलस्युरुकृपाद्युत तरङ्गिणी त्वं
यन्मूर्ध्नि मे चरणपङ्कजमादधाः स्वम् ।
यच्चाहमप्यपिवम्बु मनाक्तदीयं
तन्मे मनस्युदयमेति मनोरथोऽयम् ॥ ८९ ॥

क्वाहं परशतनिकृत्यनुबिद्धचेताः
संकल्प एष सहसा क्व सुदुर्लभार्थे ।
एका कृपैव तव मामजहत्युपाधि-
शून्यैव मन्तुमदधत्यगतेर्गातिर्मे ॥ ९० ॥

हे रङ्गमञ्जरि कुरुष्व मयि प्रसादं
हे प्रेममञ्जरि किरात्र कृपादशं स्वाम् ।
मामानय स्वपदमेव विलासमञ्ज-
र्यालीजनैः सममुरीकुरु दास्यदाने ॥ ९१ ॥

हे मञ्जुलालि निजनाथपदाभसेवां
सातत्यसम्पदतुलासि मयि प्रसीद ।
तुम्यं नमोऽस्तु गुणमञ्जरि मां दयस्व
मामुद्धरस्व रसिके रसमञ्जरि त्वम् ॥ ९२ ॥

हे भानुमत्यनुपमप्रणयाब्धिमग्ना
स्वस्न्वामिनोस्त्वमसि मां पदवीं नय स्वाम् ।
प्रेमप्रवाहपतितासि लवङ्गमञ्ज-
र्यात्मीयतामृतमयीं मयि धेयि दृष्टिम् ॥ ९३ ॥

हे रूपमञ्चरि सदासि निकुञ्जयूनोः
केलिकलारसविच्चित्रितचित्तवृत्तिः ।
त्वद्दत्तद्विषिरपि यत्समकल्पयं तत्-
सिद्धौ तवैव करुणा प्रभुतामुपैतु ॥ ९४ ॥

राधाङ्ग शश्वदुपगृहनतस्तदास-
धर्मद्वयेन तनुचित्तधृतेन देव ।
गौरो दयानिधिरभूषित नन्दसूनो
तन्मे मनोरथलतां सफलीकुरु त्वम् ॥ ९५ ॥

श्रीराधिकागिरभूतौ ललिताप्रसाद-
लभ्याविति ब्रजवने महतीं प्रसिद्धिम् ।
श्रुत्वाश्रयाणि ललिते तव पादपद्मं
कारुण्यरञ्जितदृशं मयि हा निघेहि ॥ ९६ ॥

त्वं नामरूपगुणशीलवयोभिरैक्या-
द्राघेव भासि सुदृशां सदसि प्रसिद्धा ।
आगःशतान्न गणयन्त्युररीकुरुष्व
तन्मां वराङ्गि निरुपाधिकृपे विशाखे ॥ ९७ ॥

हे प्रेमसम्पदतुला ब्रजनव्ययूनोः
प्राणाधिकाः प्रियसखाः प्रियनर्मसरव्यः ।
युष्माकमेव चरणाङ्गरजोऽभिषेकं
साक्षादवाप्य सफलोऽस्तु ममैव मूर्धा ॥ ९८ ॥

वृन्दावनीयमुकुट ब्रजलोकसेव्य
गोवर्धनाचलगुरो हरिदासवर्य ।
तत्सन्निधिस्थितियुषो मम हृतिशलास्व-
प्येता मनोरथलताः सहसोऽद्वन्तु ॥ ९९ ॥

श्रीराधया समं तदीयसरोवर त्वत्-
तीरे वसानि समये च भजानि संस्थाम् ।
त्वन्नीरपानजनिता मम तर्षवल्ल्यः
पाल्यास्त्वया कुसुमिताः फलिताश्च कार्याः ॥ १०० ॥

वृन्दावनीयसुरपादप योगपीठ
स्वस्मिन्बलादिह निवासयसि स्वयं यत् ।
तन्मे त्वदीयतलस्तस्थुष एव सर्व-
सङ्कलपसिद्धिमपि साधु कुरुष्व शीघ्रम् ॥ १०१ ॥

वृन्दावनस्थिरचरान्परिपालयित्रि
वृन्दे तयो रसिकयोरतिसौभगेन ।
आद्यासि तत्कुरुकृपां गणना यथैव
श्रीराधिकापरिजनेषु ममापि सिद्धेत् ॥ १०२ ॥

वृन्दावनावनिपते जय सोम सोम-
मौले सनन्दनसनातननारदेड्य ।
गोपीश्वर ब्रजविलासि युगाङ्गिपदे
प्रीति प्रयच्छ निरुपाधि नमो नमस्ते ॥ १०३ ॥

हित्वान्याः किल वासना भजत रे वृन्दावनं प्रेमदं
राधाकृष्णविलासवारिधिरसास्वादं चेत्विन्दथ ।
त्यकुं शकुथ न स्पृहामपि पुनस्तत्रैव हृष्टतयो
विश्रद्धाः श्रयत ममैव सततं सङ्कल्पकल्पद्रुमम् ॥ १०४ ॥

इति श्रीविश्वनाथचक्रवर्तीठकुरविरचितः श्रीसङ्कल्पकल्पद्रुमः सम्पूर्णः ।